

ምርኮኛ

አገሬ አዲስ

መጋቢት 26 ቀን 2010 ዓም

(04-04-2018)

ምርኮ ወይም መማረክ የሚለው ቃል መሞኘት፣ መታለል፣ መሰብ፣ መያዝ፣መጠመድ፣እጅ መስጠት፣መቸነፍ ፣መደለል... በሚሉ ትርጉሞች ሊገለጽ ይችላል።የሰው ልጅም ሆነ እንስሳ የሚጠመድበት ዘዴ ብዙ ነው።ከደካማ ጎኑ በመነሳት አንዱ ሌላውን ሊይዝበትና ሊያንበረከክበት የሚችልባቸው መንገዶች ብዙ ሲሆኑ ከነዚህም ውስጥ በጥቅም፣በሆድ፣በገንዘብ፣ በስልጣን፣በፍቅር፣በንግግር፣በሃሳብ...የማጥመድ ዘዴዎች በግልጽ የሚታዩና የተለመዱ ናቸው።

በትግል ወይም በጦርነት ላይ ተፈታታኙን ለማሸነፍ የሚያስችል ስልት መጠቀም አንዱ የድል መሳሪያ ነው።በተሳሳተ መረጃና የተስፋ ቃል ተወናብዶ የተቀናቃኙ ሃይል ትጥቁን እንዲፈታ ማድረግ አንዱ ስልት ነው።

አበው ሲተርቱ "ጦር ከፈታው ወሬ የፈታው" ይላሉ።በልህ የጦር መሪ በጦር ሜዳ ጥይት ሳይባከን፣ሰው ሳይሞት የጠላትን ሃይል ለመበታተንና እጁን እንዲሰጥ ለማድረግ ከሚጠቀምበት ዘዴና አንዱ ቀዳሚ ስልት የፕሮፓጋንዳ ዘመቻ ማካሄድ ነው።ይህ አይነቱ ቅድመ ውጊያ በወታደር አጠራር ነጭ ወሬ የመንዛት ዘመቻ ይባላል።ነጭ ወሬ የሌለን ወይም ሊያደርጉ የማይችሉትን የተስፋ ቃል በማራገብ የተቀናቃኙን ጎራ በማማለልና ፍርሃት እንዲንደው በወሬ እሩምታ ተሸብሮ እጁን እንዲሰጥ የማድረግ ብልሃት ነው።በዚህ ውዥንብር የተደናገጠ፣ ዓላማውን የረሳና የጠላቱን ጸባይ ያላወቀ ሰራዊት የመዋጋት አሞቱ ፈሰ፣ወኔው ቀዝቅዞ እጁን ለመስጠት ይሸቀዳደማል።ቀድሞ እጁን በመስጠቱ የተሻለ እንክብካቤ፣ ጉርሻ ወይም ሹመት ከጠላቱ የሚያገኝ እየመሰለው ከጎኑ አብሮ የተሰለፈውን ጓዱን ደፍጥጦ ወይም ገሎ ታማኝነቱን ለማስመስከር ይጣደፋል።የሱ መጨረሻ ግን ጠላት ካዘጋጀለት መቀመቅ ጉድጓድ ውስጥ መግባት ይሆናል።በጅልነቱ፣ በስግብግብነቱ ብሎም በከሃዲነቱ የተናቀና የተጠላ እንጂ የተከበረና የተፈራ አያደርገውም።

የሰው ልጅ ለሚሰራው ስራና ለሚወጥነው ዓላማ ከግብ ላይ የሚደርሰው ወይም የሚፈልገውን ሊያገኝ የሚችለው ነገራትን አገናዝቦ ተፈጥሮ በለገሰው አዕምሮ አውጥቶና አውርዶ አመዛዝኖ የሚያወጣውን ስልት በተግባር ሲገልጸው ብቻ ነው። ስልቱንም የሚነድፈው ከተጨባጩ ዓለም በመነሳት እንጂ በግምትና በይሆናል ቀቢጠ ተስፋ አይደለም። ወይም ጆሮው እየሰበሰበ የሚያመጣለትን ወሬ አዕምሮውን ተጠቅሞ ሳያመዛዝን መልካምና የሚጥም ወሬ በሰማ ቁጥር እልልታውን፣ መጥፎና የሚጠላውን በሰማ ቁጥር ያዙኝ ልቀቁኝ በማለት ኡኡታውን እያቀለጠ በመሄዱ አይደለም።እንደዚያ ከሆነ ጆሮ የአዕምሮን ቦታ በመውሰድ አዕምሮ የጆሮ ታዘዥ ሆኗል ማለት ነው።እንዲያ ከሆነ የሰው ልጅ የተግባር ሳይሆን የወሬ ምርኮኛ ሆኗል ማለት ነው።

ይህንን ሁሉ እንድል ያስገደደኝ ስልጣን ላይ ያለውን የወያኔ መራሹን ቡድን እንታገላለን፣ከስልጣን መውረድ አለበት፣ የስርዓት ለውጥ እንፈልጋለን ...እያሉ ላለፉት አያሌ ዓመታት ያዙን ልቀቁን ይሉ የነበሩት ምሁራን፣የተቃዋሚ ድርጅቶችና ግለሰቦች ከሁለት ቀናት በፊት በተደረገው የጠ/ሚኒስቴር ሹም ሽር ውዥንብር ውስጥ ገብተው ይጠይቁ የነበረውንና ቆመንለታል የሚሉትን ዓላማ ሙሉ ለሙሉም ባይሆን በግማሹ መድረሱን፣ያቀርቡ የነበረው ጥያቄ መመለሱን ሳይመለከቱ በሚሰሙት የሚጣፍጥ ቃላት ሲደለሉና በጠላት ስልት ተማርከው እጃቸውን ለመስጠት ሲዳዳቸው በማዩቴ ነው።

ወያኔ "ኢሕአዴግ" በሚለው ጃንጥላው ስር የሰበሰባቸው ግብረአበሮቹ በመሰረቱት ጨካኝ፣አገር አፍራሽ፣ሕዝብ አጫራሽ በሆነው ስርዓት የሚተገበረው ግድያ ፣ዘረፋ፣ማፈናቀል፣ማሰር፣ ማሳደድ ፣እብራትና ዛቻ የሕዝቡን እምቢ ባይነት አጎልብቶት ስርዓቱ በትግል ማዕበል ለመገርስስ እየተንገዳገደ ወደ ውድቀቱ እያመራ በመሄድ ላይ ባለበት ጊዜ ከደጋፊዎቹ የውጭ መንግሥታት ጋር በማሰር በነብስ አድን ዘዴ ሕዝቡ እጁን እንዲሰጥ የሚያደርግ ስልት ለመጠቀም ተገዷል።ስልቱም ከላይ ለማሳዩት እንደተሞከረው በጦር ሜዳ ላይ ፣ትጥቅ ለማስፈታትና ለመማረክ የሚገለገሉበት የነጭ ወሬ ፕሮፓጋንዳ መጠቀምን የሚመስል ነው።

በተለመደው አካሄድ ሊገፋበት እንዳልቻሉ ወያኔና ግብረአበሮቹ አውቀውታል፤ያም ብቻ ሳይሆን የተቃዋሚውን ስነልቦና በሚገባ ተገንዝበውታል።በአዕምሮው ሳይሆን በጆሮው እንደሚመራና በሚሰማው ብቻ እንደሚማረክና እንደሚረከ አውቀውታል።ለዚያ የሚረዳቸውንና ብቁ ነው ያሉትን የኦሮሞ ዴሞክራቲክ ድርጅት ከተባለው አጋር ድርጅት መካከል፤

ስርዓቱን በተለያዩ ተቋማት የሰልጣን እርከኖች ያገለገሉበትምህርት ደረጃው ከነሰብሃት ነጋ፣ ሞቶም በሚያመልኩበት ጣኦት ከመለስ ዜናዊ መቶ በመቶ የተሻለውን አንደበተ ሰልጡን ሰው፣ ዶር/ኮሎኔል አብይ አህመድን ከመካከላቸው መርጠው ፣ በነሱው ፓርላማ አቅርበው የጠቅላይ ሚኒስትርነቱን ቦታ ሰጥተውታል። እውነትም የተቃዋሚውን ብሎም የህብረተሰቡን ክፍል ስሜት ለማግለልና ለመቆጣጠር የሚችል፣ አብዛኛው ምሁርና ተቃዋሚ ነኝ ባይ ቢጀሮው በሚሰማው ቃላት የሚደለልና እጁን የሚሰጥ፣ የላላ ቀበቶውን ከነጭራሹ የሚፈታ ደካማ መሆኑን የተረዳ ብልህ ሰው ነው።

ዶር /ኮሎኔል አብይ አህመድ ከሌሎቹ ልዩ መሆኑን አልክድም፤ ግን ስርዓቱ ከሚመራበት አብዮታዊ ዲሞክራሲ ከተባለ የጎሳ ፖለቲካ ፍልስፍና የራቀና የተለዩ ነው አልልም። ያንን ፍልስፍና የተቀበለና የሚያስከብር የስርዓቱ ሹመኛ ነው። ሕገመንግስቱን ለማክበርና ለማስከበር ምሉኖቹ ተገዝቶ ቃል የገባ ሰው ነው። በኢሕአዴግ በተባለው አጥፊ ጸረ ኢትዮጵያ ሃይል ሰልጥኖ ለዚህ ደረጃና ማዕረግ የበቃ ሰው ነው። ሌላው ቀርቶ በኢሕአዴግ ከተመለመለ በኋላ የፓርላማ አባላት ተብዬዎቹ መቀበል አለመቀበላቸውን ድምጽ የሰጡበት ሁኔታ ሳይኖር ለመሃላ መቅረቡ ትክክለኛ አሰራር አይደለም። ሰልጣኑን ሲቀበል እንዳየነው የፓርላማው እረኛ አባ ዱላ ገመዳ አዲሱን ጠ/ሚኒስትር በጭብጨባ ተቀበሉ በሚል ቀጭን ትዕዛዝ፣ በየትኛውም አገር የፓርላማ ውሳኔ ባልታዩ መልኩ ሹመቱ ጸድቆለት መሃላ የፈጸመ ሰው ነው።

ዶር አብይ ሹመቱን ተከትሎ ያደረገው ንግግር ለጀሮ የሚጥምና በተስፋ ልብን የሚያማልል ብቻ ሳይሆን ያለው ሁኔታ (Status quo) እንዳለ የሚቀጥል መሆኑን " የሂሳብ መውረድ አይኖርም" ሲል በግልጽ ተናግሯል። ያም ማለት የገደለ እንደገደለ በሕግ ሳይጠቁ፣ የዘረፈና የሰረቀ የያዘው እንዲረጋገጥ፣ የተፈናቀለና የተዘረፈ መብቱ ሳይከበርለት እንደተፈናቀለና ንብረቱን እንዳጣ ይኖራል ማለት ነው። ዜጎች በግል የያዙትን የከተማ ቦታ አቅማቸው የማይችሉትን ፎቅ ስሩ እየተባሉ፣ በስበብ ባስባቡ እየተነጠቁ ለስርዓቱ ባለሚሎች መሰጠቱና ለቱጃሮች መቸብቸቡ ይቀጥላል ማለት ነው። ሕግ በማስከበር ሽፋን ለመብቱ የጮኸና የታገለ ወደፊትም ቢሆን በጥይት ይደበደባል ፣ ይታሰራል ፣ ይገረፋል ማለት ነው። አሁንም በመካሄድ ላይ ነው።

" በአብዮታዊ ዲሞክራሲ ንድፈሃሳባችን የተዘረጋው እድገታችን የሌሎቹን አገሮች ትኩረት የሰጠና ያስደነቀ ነው፣ አጠናክረን እንቀጥልበታለን" ያለውም ከእውነት የራቀና በዓይን ከሚታዩው የተለዩ ነው። እርግጥ ነው መንገዶቻችን ፎቆች በየከተማው ተሰርተዋል። ህንጻዎቹ የተሰሩት ግን በአገሪቱ የገቢ ምንጫ ሳይሆን በብድርና በእርዳታ የሚገኘው ተሰርቆ በውጭ አገር ባንክ ከሚቀመጠው ተርፎ በጎሳ ቅርብታቸው ብድር በሚሰጣቸው ሰዎች ነው። ይህም ብድርና እርዳታ ስጭዎችን ለማታለል እረድቷል፤ የሕዝቡ ኑሮ ግን ከድጡ ወደ ማጡ እየገባና እያሸቆለቆለ ነው። በዙሃኑ የባይ ተመልካች ሆኗል፤ ነውም። የኑሮ ውድነትና ግሽበት ሰፍኗል። ይህም እድገትን ሳይሆን ውድቀትን አመላካች ነው። የምርት ማነስና ማሸቆልቆል የዋጋ ውድነትን ያስከትላል። የለማና ያደገ አገር በስራ አጥ አይጥለቀለቅም፣ ለአህል እርዳታ እጁን አይዘረጋም። የህክምና መጓደል፣ ህዝብ ከፍሎ የማያገኘው በመሆኑ በቀላሉ ሊወገዱ የሚችሉ በሽታዎች የሰው ህይወት እየቀጨ ነው። ህዝቡ ለአደገኛና ቀኑ ላለፈ መድሃኒት ብዙ ብር እንዲያወጣ ተገዷል። ሃብታሙ በውጭ አገር ለመታከም መገደዱ የእድገቱ ምልክት አይደለም። የሕክምና ባለሙያዎች በጎሳቸው ወይም በያዙት የፖለቲካ እምነታቸው ወይም ያቋቋሙትን የሕክምና ተቋማቸውን ለባለሰልጣናት በሽርክና አሳልፈው አለመስጠታቸው በሌላ የወንጀል ክስ ተተርጉሞባቸው በእስር ቤት እንዲማቅቁ ሆነዋል። ለዚህም ምሳሌ ሊሆን የሚችለው አንዱ ዶር ፍቅሩ ማሩ ነው።

ሌላው በተቃዋሚውና በምሁሮቹ ዙሪያ የሚነፍሰው ማዘናጊያ ዶር/ኮሎኔል አብይ አህመድ ሚስቱ ጎንደሬ ናት፣ ወላጆቹ ሙስሊሞች ናቸው፤ እሱ ፕሮቴስታንት/ክርስቲያን ነው ባደረገው ንግግር ውስጥ የኢትዮጵያን ስም 37 ጊዜ አንስቷል፤ ከዚህ የበለጠ ኢትዮጵያዊነት የለም። ለኢትዮጵያ ትንሳኤ የመጣ ሙሴ ነው ሌላም ሌላም ነገር ተብሏል፤ ይባላልም።

እኔ ግን የኢትዮጵያ ሙሴ ሳይሆን ከጥፋት ሕዝባዊ ሞገድ ኢሕአዴግን ለማዳን የመጣ የኢሕአዴግ ሙሴ ነው እለዋለሁ። ለጨቋኙና ለአገር አፍራሹ ሕገ አራዊት እገዛለሁ፣ አክብሬ አስከብራለሁ እንጂ ሕዝብ ድምጹን በሰጠበትና በፈለገው፣ የአገርን አንድነትና የሕዝቡን የበላይነት በሚያረጋግጥ ሕግ እንዲቀድሙ አድርጋለሁ አላለም፤ ሊልም አይችልም።

ጎንደሬ ሚስት ስላለው የጎንደርን ሕዝብ በተለይም ወጣቱን ከምት አላዳነውም፣ የሙስሊም ቤተሰብ በመሆኑም የመብት ጥያቄ ያቀረቡትን የሚሰሉሙን ተወካዮች ከስቃይና ከእስራት አላዳናቸውም፤ ጢማቸው በእሳት እየተለበለበ፣ ጥፍራቸው እየተነቀለ በእስር ቤት እሱ በመራውና ባጠናክረው የደህንነትና የስላላ ተቋም ስቃያቸውን ሲያዩ ለምን? ብሎ ድምጹን

አላሰማም። ክርስቲያንም በመሆኑ የመነኮሳት ገዳም ሲፈርስ፣ ሲበዘበዝ፣ መነኮሳት ሲገደሉ፣ ሙብታቸውን በመጠየቃቸው ሲታሰሩ እያዩና እያወቀ ስህተት መሆኑን ደፍሮ ድምጹን አላሰማም። አሮሞም በመሆኑ እራሱ የበላይ በሆነበት ክልል የአሮሞ ወጣቶች፣ እናቶች በጥይት ሲቆሉ፣ ሲገደሉ፣ ሲታሰሩ፣ ሲሰደዱ ፣ ሲፈናቀሉ አይቶ እንዳላዩ ሰምቶ እንዳልሰማ በስልጣን ወንበሩ ላይ ተቀምጦ የቆዩ ነው።

በሹመት ንግግሩ ላይ የኢትዮጵያን ስም 37 ጊዜ ማንሳቱ ሳይወድ በግድ ማድረግ የሚገባው ነው። የኢትዮጵያ ጠ/ሚኒስትር ነኝ ካለ የሆነበትን አገር ስም ማንሳትና ማውሳት የግድ ይላል። ለአገራችን አዲስ ስም የሰጠ ይመስል በቀን ከሸህ ጊዜ በላይ የምናነሳውንና የምንሰማውን፣ ጠበባችን በስዕል፣ በዘፈን ፣ በግጥም አሽሞንሙነው የሚያነሱትን ኢትዮጵያ የሚል ስም በዶር/ኮሎኔል አብይ አህመድ አፍ ሲወጣ ስለሰማን አዲስና ያልተለመደ፣ የማናውቀው ነገር አድርገን መቁጠሩ የግንዛቤያችንን ድክመት እንጂ የሱን ብስለት አያመለክትም። እንኳን ተወልዶ አርባ አምስት ዓመት የኖረባት፣ የተማረባት፣ ለስልጣን የበቃባት ሰው ቀርቶ ጠላቶቿ ሳይቀሩ በሰሚ ይጠሯታል። የኢትዮጵያን ስም በማንሳት ብቻ ቀና መሪ ተደርጎ የሚያስቆጥር ቢሆንም ኖሮ ንጉስ ሃ/ሰላሴ በስልጣን ዘመናቸው ስንት ጊዜ ኢትዮጵያ አገራችን ብለው ነበር? ያ ከንቱ አረመኔ መንግስቱ ሃይለማርያምስ በየዲስኩሩ የኢትዮጵያን ስም እያነሳ ለፍልፎ አልነበረም? ታዲያ ያ ብቻውን ተወዳጅና ተቀባይ መሪ ያደርጋል? ከስልጣን ከመባረር አዳነው? ቁም ነገሩ የኢትዮጵያን ስም ደጋግሞ ማንሳቱ ሳይሆን ለኢትዮጵያና ለሕዝቧ ጠቃሚ ስራ መስራቱ ነው። የዶር/ኮሎኔል አብይ ኢትዮጵያ በሚያገለግለው ስርዓት ወደብ አልባ የሆነች፣ ድንበሯ ተቆርሶ ለጎረቤት አገሮች የተሰጠ፣ የክፍላተ ሃገር አዋሳኝ መሬት እየተቀማ ለባለጉልበተኛው የሚሰጥባትና ሕዝብ የሚፈናቀልባት ፣ ፍትህ ያልሰፈነባት፣ የጎሳ ፖለቲካ የሰፈነባት ፣ እንደ አገር መኖሯ የሚያጠራጥር ኢትዮጵያ እንጂ የምንኮራባትና ሳንሸማቀቅ የምንኖርባት ኢትዮጵያ አይደለችም። በታሪክ ጸሃፊዎቻችን የምናውቀውን ታሪካችንን፣ የአድዋን ፣ የማይጨውን የመተማን የካራማራን ድል፣ ኢትዮጵያ ለአፍሪካ ያደረገችውን እስተዋጽኦ በመናገሩ የተደበቀ ታሪክ ፈልፍሎ እንዳወጣ ታምረኛና ብቸኛ አድርገው የቆጠሩት ብዙዎች ናቸው። መለስና ሌሎቹ ሊያነሱ የማይፈልጉትን ብሏል፣ ግን መለስ ይመራበት የነበረውን የአብዮታዊ ዴሞክራሲ ፍልስፍና መመሪያው እንደሆነ አልደበቀም።

እርግጥ ነው ባለፉት ሁለት ዓመታት የተቀጣጠለው ትግል በኢሕአዴግ ውስጥ ትርምስና የእርስ በርስ ውዝግብ መፍጠሩ አይካድም። ከነስተነሃትና አባይ ጸሃፊ፣ ከነስምአንና ስዩም መስፍን እንዲሁም በሌሎቹ አጃዞ መሪዎቹ የሚመራው ህወሃት በዕድሜ ለግላጋ የሆኑት የሕዝቡን ስሜት በተረዱት በነዶር አብይ አህመድና በአቶ ለማ መገርሳ የሚመራው አሕዴድ ከብአዴን መሪዎች ጋር በማበር ባዛዦቸው በህወሃት ላይ አንገራግረዋል። ማንገራገር ብቻም ሳይሆን አንታዘዝም በማለት ፍጥጫ ላይ ነበሩ። ወያኔ የማይፈልገውን እርምጃ ሁሉ ወስደዋል። አሁንም በመውሰድ ላይ ያሉት በተለይም በመናገር ደረጃ የሚገልጹት ወያኔ ይፈልገውና ይከተለው ከነበረው መንገድ የወጣ ነው። በስልት ይለያያሉ። ይህ ጎዳና እስከይት እንደሚወስዳቸው የሚታወቅ አይደለም። እርግጠኛ ሆኖ መናገር የሚቻለው ግን ወያኔ የማያንሰራራና ጥቅሙ የሚነካበት ከሆነ በዝምታ እንደማይቀበለው ነው። ጭልምተኛ (ፔሲሚስት) ነህ ባልባል

1 ዶር አብይን ምክንያት ፈጥረው በኩዴታ ወይም በአደጋ ሊያሰግዱ ይችላሉ

2 ሕጉን ተጠቅመው የኡጋዴውን አጋራቸውን አስከትለው የመገንጠል ጥያቄ ያነሱ ይሆናል። በዚህ አገሪቱ ቀውስና ብጥብጥ ውስጥ ትግባለች፣ ትግራይን ገንጥሎ ከኤርትራ ጋር የመቀላቀሉን ምኞት ለማሳካት የሚችሉትን ሁሉ ያደርጋሉ።

እነዚህ አስፈሪና የማይፈለጉ ሁኔታዎች እንዳይከሰቱ ከተፈለገ የትግራይንና የኡጋዴን ሕዝብ ከወያኔና ከአጋዴን አስተዳደር አመራር እጅ ፈልቆቹ ማውጣት ነው። ሕዝብ ለሕዝብ የሰላምና የመግባባት ግንኙነት መፍጠሩ ተገቢ ነው። አደጋውን ሊያሰግድና መሰሪ የህወሃትና የኡጋዴውን መሪዎች ነጥሎ ዋሻ ይሆናል ብለው የሚያምኑበት ሕዝብ እራሱ እርምጃ እንዲወስድባቸው የሚያስችል ስራ መስራት አለበት። በተጨማሪም የልዩነት ግምብ የሆነውን ጎሳ ተኮር ፖለቲካ አመለካከትና የክልልን ግምብ ማፈራረስ ነው። ወደ ቀድሞው የክፍላተሃገር አወቃቀር መመለስ አንዱ መፍትሔ ሲሆን የመለያይት ጎዳና የከፈተውን ሕግ መሰረዝ ዋና አስተማማኝ መሳሪያ ነው። የጎሳ መተካካት ግን ችግሩን ቋሚና ውስብስብ ያደርገዋል።

የውጭ አገር ሃይሎች የአፍሪካን ሕዝብ ለዘመናዊና በእውቀት ላይ ለተመሰረተ የፖለቲካ ፍልስፍናና ስርዓት ብቃት እንደሌለው ይቆጥራሉ። በነሱ እምነትና ግንዛቤ ያፍሪካ ሕዝብ በጎሳ የተከፋፈለና ዓላማ ቢስ የሆነ፣ ከአውሬ የማይሻል፣ የጎሳ ውጣ ውረድ በማድረግ የሚረካ ነው። ለመውረርና ለመያዝ ሲያስቡም የሚጠቀሙበት መንገድ ይህንኑ ነው። ለኢትዮጵያም ሕዝብ ጥያቄ የሚሰጡት መልስና ምክር ከዚህ በመነሳት ነው። በይፋ እንደሚናገሩት ባለፈው ስርዓት የአማራው ጎሳ ፣ ላለፉት 27 ዓመታትም እስከ አሁን ድረስ የትግራይ ጎሳ በመቀበብል የስልጣኑ ባለቤቶች ሆነዋል፤ የወደፊቱ ደግሞ የኦሮሞው መሆን አለበት የሚል መርዘኛ ምክር ለግሰው በተግባር ላይ ለመታይት በቅቷል። ነገ ደግሞ የጉራጌው፣ የጋምቤላው፣ የፋፋ፣ ተራ መሆን አለበት ብለው በጎሳ ንትርክ እየተጋጨን ለአንድነትና ለሰላም ለልማትም ሳንበቃ እንደ ዘመነ መሳፍንት በእርስ በርስ ውጊያ ደቀንና ደክመን የነሱ ጥገኞችና የጦር መሳሪያ ሸማቾች ሆነን እንድንቀር የሚያደርገንን መርዘ መቀመጫቸውን ልንገዝብ ይገባል። በተለይም ለኢትዮጵያ ቀና ልቦና የላቸውም። ወረራቸውን ተቋቁማና አሸንፋ አዋርዳ የመለሰች፣ ለሌሎቹ ያፍሪካና የሌላ ቀኝ ግዛት አገሮች የነጻነት ምሳሌና ረዳት የነበረች አገር በመሆኗ መኖሯን አይወዳም። የበቀል ኢላማ

አድርገዋቸዋል። ሊያጠፋት የተሰለፈውን ሁሉ በግልጽና በሚስጥር ከመርዳት አይመለሱም። ከነሱ በኩል መፍትሄ ይገኛል ብሎ የሚባዝነው ባተሌ በጣም ያሳዘናል። ለጥቅማቸው እንጂ ለእኛ ብለው የሚያደርጉት ነገር የለም። ለእኛ ለኢትዮጵያውያን የሚያዋጣን ትልቁ መሳሪያችን በራስ መተማመንን ህብረታችን ነው።

መቼም ምኞት አይከለክልምና ዶር/ኮሎኔል አብይ አህመድ ለለውጥ የተነሳ ነው፤ ጊዜ እንስጠው የሚሉት ሃሳብ ከግምት ውስጥ ይግባ ቢባል እንኳን ያለበትን ሁኔታ ማየቱ ተገቢ ነው። የሚወክለውና የመረጠው ኢሕአዴግ የተባለው ድርጅት መሆኑ እንዳለ ሆኖ፤ ዙሪያውን የከበቡት የወያኔ አገር አጥፊ ቡድኖች ናቸው። የጦር ሃይሉ፣ የፖሊሱ፣ የደህንነቱ፣ የኤኮኖሚው አውታሮች ሁሉ በወያኔ ቁጥጥር ስር ናቸው። ከዚህ ስንገሳ ዶር አብይ በቅርጫት ውስጥ ያለ እርግብ ይመስላል ማለት ነው። እርግቧ ወይ አትበር፣ ወይ አትራመድ በቅርጫቱ ውስጥ ተወስና ለአጭር ጊዜ፣ አሳሪዎ እስኪያባርራት ወይም በጩኸቷ ተናዶ እስኪያሳግዳት ድረስ በተሰጣት ቦታ ትኖራለች ማለት ነው። የዶር/ኮሎኔል አብይ አህመድም እጣ ፈንታ ከዚህ የተለዩ ሊሆን አይችልም ብዬ እሰጋለታለሁ። በሰውነቱ ይህ አይነቱ አደጋ ሲደርስበት ማዬት ደግሞ ያሳዘነኛል። የተቀመጠበት ወንበር የእሳት ወንበር ነው። ሲያዩት ያምራል፤ ሲቀመጡበት ያቃጥላል። ቀደም ሲል፣ ከወራት በፊት ባዘጋጀሁት ጽሁፍ እንደገለጽኩት ስልጣን በሩቁ ያጓጓል፤ ደስ ይላል፤ ሲቀርቡበት ይሞቃል፤ ጭራሽ ሲይዙትና ሲያቅፉት ያቃጥላል ብያለሁ። ስለሆነም ዶር/ኮሎኔል አብይን እንኳን ደስ ያለህ ሳይሆን የምለው ጥናቱንና ብርታቱን ይስጥህ ፣ አንተንም አገርህንም ከወያኔ ቅርጫት ያውጣችሁ ነው ። ሌላውን በጀርድ በሚሰማው ወሬ የሚማረከውንና እጁን የሚሰጠውን የህብረተሰብ ክፍል በተለይም በተቃዋሚ ጎራ ያለውን፣ የስልጣን ተካፋይ ልሆን እችላለሁ ብሎ በጉጉት የሚጠብቀውንና የሚዋክቁትን ቡድኖች የነቃና የሚያመዘገብ፣ ጀርባ የሚያዝ እንጂ በጀር የማይታዘዝ አዕምሮ ይሰጣችሁ፤ ከወያኔ ጉድጓድ ያድናችሁ እላለሁ።

የዓላማ ጥናት ያለው ዓላማው እስኪሳካ ድረስ አይፍረከረከም። በትግል ሂደትና ጉዞ ውስጥ ወጭና ወራጁ ብዙ ነው። በትግሉ መንኮራኩር ወይም ባቡር ላይ የሚሳፈረው ከሚፈልገው ጣቢያ (ፌርማታ) ላይ ሲደርስ ዱብ ይላል። እስከ መጨረሻው የባቡር ጣቢያ የሚዘልቀው ጥቂቱ ነው። አሁንም በዚህ አጭር ጊዜ ያይነው ይህንኑ እውነታ ነው። በቁር ዙሪያ የማለሳለስና የመርካት አዝማሚያ እዩታይ መጥቷል። ትግሉ ሃይለማርያም ደሳለኝ በዶር/ኮሎኔል አብይ መቀየር አለበት በሚል ፍላጎት ላይ ያተኮረና መልስ ያገኘ መስሎ ታይቷል። ነገ ደግሞ አንዲት ነጠላ ጥያቄ መልስ ካገኘች ከትግሉ ባቡር የሚወርድ አይጠፋም። ለስር ነቀል ለውጥ፣ ለኢትዮጵያ አንድነትና ለዐላዊነት፣ ለዜጎችና ለሰብአዊ መብት መከበር፣ ለዴሞክራቲክ ስርዓት መስፈን የሚታገለው ቆራጥ ክፍል ግን ሳይሸመደመድ በሚጥሙ ቃላት ሳይወናበድና ሳይማረክ የጀመረውን ትግል መቀጠል ይኖርበታል።

ኢትዮጵያን ካለችበት ሁኔታ አወጣለሁ የሚል መሪም ሆነ የፖለቲካ ድርጅት የሚከተሉትን ተግባሮች ማሟላት ይኖርበታል

- 1 እስረኞችን ካለምንም ቅድመ ሁኔታ መፍታት
- 2 የጊዜያዊ አዋጁን ማንሳት
- 3 የመከላከያና የፖሊስ ሃይሉን በሚመለከትው ተግባር ላይ ብቻ እንዲሰማራ ማድረግ፤ አሁን በሕዝብ ላይ የሚያደርገውን ዘመቻ ማገድና ወደ ጦር ሰፈሩ መመለስ። ለሙያው ብቃት እንጂ የጎሳ ማንነት እንዳልሆነ በተግባር ማሳዩት
- 4 በግፍ ለተገደሉና በእስር ቤት ለተሰቃዩት፣ አካለስንኩላን ለሆኑት፣ ለተፈናቀሉ ቤተሰቦች ካሳ በመስጠት ከደረሰባቸው የህሊና ስብራት እንዲያገግሙ። በኖሩበት ቦታ ተመልሰው በሰላም እንዲኖሩ ዋስትና መስጠት
- 5 ወንጀል የፈጸሙ፣ የገደሉ፣ በሙስና የተጨማሪ፣ ሕዝብ ያሰቃዩ፣ የዘረፉ በፍርድ እንዲቀጡና የወሰዱት ንብረት፣ ቦታ ለባለቤቱ ተመላሽ እንዲሆን ሕጋዊ እርምጃ መውሰድ
- 6 ማንኛውም የፖለቲካ ድርጅት፣ ማህበር፣ ግለሰብ በነጻነት ሃሳቡን የመግለጽ፣ የመሰብሰብ፣ የመቃወምና የመደገፍ መብቱን ማክበር፤ የሚዲያ ዘርፉን የሁሉም መገልገያ እንዲሆን ማድረግ፤ በውጭ አገር ያሉ የተቃዋሚ ሃይሎች ካለምንም ስጋትና ገደብ አገራቸው ገብተው የድርሻቸውን እንዲያበረክቱ ዋስትና መስጠት።
- 7 የሚመጣው ምርጫ ፍጹም ዴሞክራሲያዊና አስተማማኝ እንዲሆን ከአሁኑ ቅድመ ሁኔታዎችን ማሟላት፣ የፖለቲካ ምህዳሩን ማስፋት፣ ወያኔ የነደፈውንና ኢሕአዴግ የሚመራበትን "ሕገመንግስት" መቀበል እንደቅድመ ሁኔታ አለማስቀመጥ ፤ ለወደፊቱ በህዝብ ተሳትፎ የጸደቀ፣ ከመንግሥት በላይ የሆነ ሕግ እንዲሰፍን ማመቻቸት
- 8 ለአገር ሰላምና አንድነት፣ ለሕዝብ አብሮነትና ትስስር ጸር የሆነውን የአሁኑን ስርዓት መሰል የሚያራምድ በጎሳና በሃይማኖት አቅጣጫ የሚደረግ ማንኛውንም ቅስቀሳና የፖለቲካ ዓላማ ያለው አደረጃጀትን በሕግ መከላከል
- 9 ህዝቡን የለያዩውና የአገሪቱን አንድነት አደጋ ላይ የጣለውን የመገነጣጠል አደጋን እንደ መብት ያስቀመጠውን ሕግና አንቀጽ በአስቸኳይ መሰረዝ።
- 10 በየመስሪያ ቤቱ ሕዝቡን በሙስና የሚያስጨንቁና ያልተገባ ውሳኔ የሚሰጡትን ባለስልጣኖች የሚከታተል፣ የህዝቡን ብሶት

የሚያዳምጥ(ዕምባ ጠባቂ)ቢቻል በየመስሪያ ቤቱ አለዚያም በአካባቢና በአገር አቀፍ ደረጃ (Local and national ombudsman) አካል በአስቸኳይ ማቋቋም

እነዚህን ለማስፈጸም የተጀመረው ትግል መቀጠል ይኖርበታል፤ በችሮታ ሳይሆን በትግል የሚገኙ ውጤቶች ናቸው።

የሚፈለገውን ለውጥ ለማምጣት በጎሳ ፖለቲካ ያልተደራጀውና መደራጀትንም የሚቃወመው ኢትዮጵያዊ በያለበት በመሰባሰብ ሃይሉን መገንባት አለበት፤ እጁን አጣጥፎ በመቀመጥ ወይም ሌላው ያደርግልኛል በማለት ከዳር ቆሞ ሊመለከት አይገባውም።

ኢትዮጵያ በአንድነትና በነጻነት ለዘላለም ትኖራለች!

አገሬ አዲስ